



D6BVTV

ଖବରକାଗଜ ପଢ଼ୁ ପଢ଼ୁ ବାପା ମା'ଙ୍କୁ କହିଲେ ଜାଣିଲ, ଗତ ବନ୍ୟାରେ କାହିଁ କେତେ ଧନଜୀବନ ନଷ୍ଟ ହୋଇଛି । ଲୋକଙ୍କର ଘରଦ୍ୱାର ଭାସି ଯାଇଛି, ଖାଇବାକୁ ଗଣ୍ଡେ ପାଉ ନାହାଁନ୍ତି । ସରକାରୀ, ବେସରକାରୀ ସଂଗଠନମାନେ ସାହାଯ୍ୟ କରିବାକୁ ଆଗେଇ ଆସିଛନ୍ତି । ମୁଖ୍ୟମନ୍ତ୍ରୀଙ୍କ ରିଲିଫ୍ ପାଣ୍ଟିକୁ ଦାନ କରିବା ପାଇଁ ସର୍ବସାଧାରଣଙ୍କୁ ଅନୁରୋଧ କରାଯାଇଛି । ମୁଁ ଆଜି କିଛି ଟଙ୍କା ମନିଅର୍ଡ଼ର କରିଦେଉଛି । ମା' କହିଲେ, “ନିଶ୍ଚୟ, ଏହା ତ ଆମର କର୍ତ୍ତବ୍ୟ । ଆମେ ସମାଜରେ ରହିଅଛେ । ପରସ୍ପର ସୁଖଦୁଃଖରେ ଭାଗୀ ହେବା ଉଚିତ୍ । ସବୁ ଲୋକ, ସବୁ ପରିବାର ସୁଖରେ ରହିଲେ ସିନା ଆମ ସମାଜ ତଥା ଆମ ଦେଶର ଉନ୍ନତି ହେବ ।” ପଢ଼ା ଘରେ ଆଉ ମିନି ବାପା ମା'ଙ୍କ କଥାବାର୍ତ୍ତା ଶୁଣୁଥିଲା । ଭାବୁଥିଲା ପରିବାର, ସମାଜ ଏସବୁ କ'ଣ ? ଏସବୁ ମଧ୍ୟରେ ସଂପର୍କ କ'ଣ ? ଏସବୁ ନଥିଲେ ଆମର କି ଅସୁବିଧା ହୁଅନ୍ତା ?



ଆସ, ଆମେ ଏସବୁ ବିଷୟରେ ଜାଣିବା:


ପରିବାର

ଆମେ ସମସ୍ତେ ପରିବାରରେ ରହିଥାଉ । ଏହା ହେଉଛି ସବୁଠାରୁ କ୍ଷୁଦ୍ର ସାମାଜିକ ଅନୁଷ୍ଠାନ । ପରିବାରର ସମସ୍ତ ଲୋକ ଗୋଟିଏ ଗୃହରେ ବାସ କରନ୍ତି । କେହି କେହି ବାହାରେ ରହିଲେ ବି ପରିବାର ସହ ସଂପର୍କ ରଖୁଥାନ୍ତି ।


ବାପା, ମା' ଓ ସେମାନଙ୍କର ସନ୍ତାନଙ୍କୁ ନେଇ ଗଠିତ ପରିବାରକୁ ଏକକ ପରିବାର କୁହାଯାଏ । ଆଉ କେତେକ ପରିବାରରେ ବାପା, ମା', ବଡ଼ବାପା, ବଡ଼ମାଆ, ଦାଦା, ଖୁଡ଼ୀ, ଅବିବାହିତ ଦାଦା ଓ ପିଉସୀ, ଜେଜେବାପା, ଜେଜେ ମା' ଆଦି ମିଳିମିଶି ରହନ୍ତି । ଏଭଳି ପରିବାରକୁ ଯୌଥ ପରିବାର କୁହାଯାଏ ।

ତୁମେ ଜାଣିଛ କି ?

ଏକକ ପରିବାର :



ଯୌଥ ପରିବାର:



- ଭାରତୀୟ ପରିବାରଗୁଡ଼ିକରେ ପିତା ହିଁ ମୁଖ୍ୟ ହୋଇଥାଆନ୍ତି
- ଆଉ କେତେକ ପରିବାରରେ ମାତା ମଧ୍ୟ ମୁଖ୍ୟ ହୋଇଥାଆନ୍ତି

ବଂଶରକ୍ଷା କରିବା ପରିବାରର ମୌଳିକ କାର୍ଯ୍ୟ । ଏହାଛଡ଼ା ଶିଶୁର ଲାଳନପାଳନ କରିବା, ଶିଶୁକୁ ବିଭିନ୍ନ ସଦ୍‌ଗୁଣ ଶିକ୍ଷା ଦେବା, ସେ ବଡ଼ ହେବା ପରେ ତାକୁ ଜୀବିକା ଅର୍ଜନରେ ତାକୁ ସାହାଯ୍ୟ କରିବା ଆଦି କାର୍ଯ୍ୟ ମଧ୍ୟ ପରିବାର କରିଥାଏ । ପରିବାରର ଲୋକଙ୍କଠାରୁ ସଦ୍‌ଗୁଣ ଶିକ୍ଷା କରି ଶିଶୁଟି ଉତ୍ତମ ନାଗରିକ ହୋଇଥାଏ ।

ପରିବାରରୁ ଶିଶୁ କି କି ଭଲଗୁଣ ଶିକ୍ଷା କରିଥାଏ, ସାଙ୍ଗମାନଙ୍କ ସହ ଆଲୋଚନା କରି ଲେଖ । ଯେପରି-ମିଳିମିଶି କାମ କରିବା ।

ବଂଶ

ତୁମେ ପୁରାଣରୁ ଯଦୁ ବଂଶ, କୁରୁ ବଂଶ ଆଦି ବିଷୟରେ ଶୁଣିଥିବ । ସେମିତି ଇତିହାସରେ ମୌର୍ଯ୍ୟ ବଂଶ, ପଲ୍ଲବ ବଂଶ, ଚଲୁକ୍ୟ ବଂଶ ଓ ଗୁପ୍ତ ବଂଶ ଆଦି ବିଷୟରେ ପଢ଼ିଥିବ । ସାଧାରଣତଃ, କେତେକ ପିଢ଼ିର ରକ୍ତ ସଂପର୍କୀୟମାନଙ୍କୁ ନେଇ ବଂଶ ଗଠିତ । ତୁମ ବାପା, ବଡ଼ବାପା, ଦାଦାଙ୍କ ପରିବାର ତୁମ ଜେଜେବାପାଙ୍କ ପରିବାରରୁ ସୃଷ୍ଟି ହୋଇଛି । ତୁମ ଜେଜେ ବାପା ଓ ତାଙ୍କର ଭାଇମାନଙ୍କ ପରିବାର ସେମାନଙ୍କ ବାପାଙ୍କଠାରୁ ସୃଷ୍ଟି ହୋଇଛି । ତେଣୁ ତୁମମାନଙ୍କ ମଧ୍ୟରେ ରକ୍ତ ସଂପର୍କ ରହିଛି । ତୁମେ ସବୁ ଗୋଟିଏ ବଂଶର ।

ଗୋଟିଏ ବଂଶର ଲୋକମାନେ ପରସ୍ପରକୁ ସାହାଯ୍ୟ ଓ ସହଯୋଗ କରିଥାନ୍ତି । ବଂଶ ପରମ୍ପରା ଅନୁସାରେ ବିଭିନ୍ନ ଧାର୍ମିକ ଅନୁଷ୍ଠାନ, କ୍ରିୟା-କର୍ମ ପାଳନ କରିଥାନ୍ତି । ବଂଶର ସଦସ୍ୟମାନଙ୍କ ମଧ୍ୟରେ ବିବାଦ ଉପୁଜିଲେ, ବଂଶର ମୁରବୀ, ସ୍ଥାନୀୟ ଲୋକମାନେ ଏହାର ସମାଧାନ କରିଥାନ୍ତି । ବଂଶ ବହୁ ପିଢ଼ିର ହୋଇଗଲେ, ଏହାର ଲୋକ ସଂଖ୍ୟା ଅତ୍ୟଧିକ ହୋଇଯାଏ । ଫଳରେ ଧାର୍ମିକ କ୍ରିୟା-କର୍ମ ପାଳନରେ ଅସୁବିଧା ହୋଇଥାଏ, ବେଳେବେଳେ ସଂପତ୍ତିଗତ ବିବାଦ ମଧ୍ୟ ସୃଷ୍ଟି ହୁଏ । ଏପରି ହେଲେ କେତେକ ନିକଟ ସଂପର୍କୀୟ ପରିବାରର ମୂଳବଂଶରୁ ଅଲଗା ହୋଇ ନୂଆ ବଂଶ ସୃଷ୍ଟି କରନ୍ତି । ଏହାକୁ ବଂଶ ବିଭାଜନ କୁହାଯାଏ । ବଂଶ ବିଭାଜନ ହେଉଥିଲେ ମଧ୍ୟ ସମଗ୍ର ବଂଶର ଏକ ସାଧାରଣ ପୂର୍ବ ପୁରୁଷ ଥାଏ । ପ୍ରତ୍ୟେକ ବଂଶର ଗୋତ୍ର ବିଭିନ୍ନ ପ୍ରକାର ଅଟେ । ଗୋତ୍ର ଅର୍ଥାତ୍ କୁଳ ପ୍ରବର୍ତ୍ତକ ରଖି । ବିଭିନ୍ନ ରଖିଙ୍କୁ ନେଇ ବିଭିନ୍ନ ବଂଶ । ଯେଉଁ ରଖିଙ୍କୁ ନିଜର ବୋଲି ସମ୍ମାନ ଦିଅନ୍ତି, ସେ ବଂଶର ଗୋତ୍ର ସେହି ରଖି, ଯଥା- କାଶ୍ୟପ, ଭରଦ୍ବାଜ ଓ ନାଗସ୍ୟ ।

ତୁମେ ଜାଣିଛ କି ?

- ହିନ୍ଦୁମାନଙ୍କର ବଂଶ ସାଧାରଣତଃ ପିତୃବଂଶୀୟ ଅଟେ ।
- ଝିଅଟିଏ ଯେଉଁ ପରିବାରରେ ବିବାହ କରେ, ସେ ସେହି ପରିବାରଟି ଯେଉଁ ବଂଶର ସେହି ବଂଶ ଅନ୍ତର୍ଭୁକ୍ତ ହୁଏ ।
- ଅନ୍ୟ ବଂଶରୁ ଆସିଥିବା ପୋଷ୍ୟ ସନ୍ତାନ ଯେଉଁ ପରିବାରକୁ ଆସେ, ସେହି ପରିବାରର ବଂଶ ଅନ୍ତର୍ଭୁକ୍ତ ହୁଏ ।
- ପ୍ରତ୍ୟେକ ବଂଶର ଗୋତ୍ର ଥାଏ ।
- କେତେକ ଗୋତ୍ର ହେଉଛି- କାଶ୍ୟପ, ଭରଦ୍ବାଜ ଓ ନାଗସ୍ୟ
- ସାଙ୍ଗମାନଙ୍କ ସହ ଆଲୋଚନା କରି ଅନ୍ୟ ଗୋତ୍ରଗୁଡ଼ିକର ନାମ ଲେଖ:-

ତୁମ ବଂଶରେ କେତୋଟି ପରିବାର ଅଛି ହିସାବ କର ।

ଜନଜାତି

ଜନଜାତି ଭାରତୀୟ ସମାଜର ଏକ ଗୁରୁତ୍ୱପୂର୍ଣ୍ଣ ଅଙ୍ଗ । ଇଂରାଜୀରେ ଏହାକୁ ଟ୍ରାଇବ୍ (Tribe) କୁହାଯାଏ । ଜନଜାତିର ଲୋକଙ୍କୁ ଆମେ ଆଦିବାସୀ ବା ବନବାସୀ ଭାବରେ ଜାଣୁ ।

ଏମାନେ ଏକ ନିର୍ଦ୍ଦିଷ୍ଟ ଅଞ୍ଚଳରେ ବାସ କରିଥାନ୍ତି । ଗୋଟିଏ ଜନଜାତିର ଲୋକମାନେ ନିଜକୁ ଏକ ସାଧାରଣ ବଂଶର ବୋଲି ମନେ କରନ୍ତି । ଏମାନେ ଏକ ସାଧାରଣ ଭାଷାରେ କଥାବାର୍ତ୍ତା ହୁଅନ୍ତି, ମିଳିମିଶି ବିଭିନ୍ନ ପର୍ବପର୍ବାଣି ପାଳନ କରନ୍ତି ଓ ସମାନ ପ୍ରକାର କାର୍ଯ୍ୟ କରି ଜୀବିକା ନିର୍ବାହ କରନ୍ତି । ପ୍ରତ୍ୟେକ ଜନଜାତିର ଜଣେ ମୁଖ୍ୟ ଥାଆନ୍ତି । ସମସ୍ତେ ତାଙ୍କ ନିର୍ଦ୍ଦେଶ ପାଳନ କରିଥାଆନ୍ତି । ଆମ ରାଜ୍ୟରେ ବଣ୍ଟା, ସାନ୍ତାଳ, କନ୍ଧ ଆଦି ଜନଜାତି ଦେଖାଯାଆନ୍ତି ।

ଓଡ଼ିଶାରେ କେଉଁ ଜନଜାତିର ଲୋକ କେଉଁ ଜିଲ୍ଲାରେ ବାସ କରନ୍ତି, ତା'ର ତାଲିକା କର ।
ଯେପରି - ପରଜା : କୋରାପୁଟ

ଜନଜାତିର ଲୋକମାନେ କେତେକ କାରଣରୁ ଶିକ୍ଷା ଓ ବୈଷୟିକ ଜ୍ଞାନ ଦୃଷ୍ଟିରୁ ପଛୁଆ ଅଛନ୍ତି । ମାତ୍ର ସେମାନଙ୍କର ସଂସ୍କୃତି ଉନ୍ନତ । ସେମାନଙ୍କ ନୃତ୍ୟ, ଗୀତ, ପର୍ବ ପାଳନର ପଦ୍ଧତିରୁ ସେମାନଙ୍କର ଉନ୍ନତ ସଂସ୍କୃତି ବିଷୟରେ ଜଣାପଡ଼େ । ଏବେ ସେମାନଙ୍କୁ ଶିକ୍ଷା, ସ୍ୱାସ୍ଥ୍ୟରକ୍ଷା, ରୋଜଗାର ଆଦି କ୍ଷେତ୍ରରେ ଉନ୍ନତ କରିବା ପାଇଁ ଚେଷ୍ଟା କରାଯାଉଛି ।

ତୁମେ ଜାଣିଛ କି ?

- ଆମ ରାଜ୍ୟରେ ପ୍ରାୟ ୬୨ ପ୍ରକାର ଆଦିମ ଅଧିବାସୀ ଦେଖାଯାନ୍ତି ।
- ସାନ୍ତାଳମାନଙ୍କର ଭାଷା ସାନ୍ତାଳୀ । ଏହାର ନିଜସ୍ୱ ଲିପି ଅଛି ।

ଏହିପରି ଅନ୍ୟ ଜନଜାତିମାନଙ୍କର ନାମ ଏବଂ ସେମାନଙ୍କର ଭାଷାର ନାମ ଲେଖ ।

ଜନଜାତିର ନାମ	ଭାଷା
•	•
•	•
•	•
•	•
•	•
•	•

ଜନଜାତିର ଉନ୍ନତି ପାଇଁ କ'ଣ ସବୁ କରାଯାଉଛି ଆଲୋଚନା କରି ଲେଖ ।

ଯେପରି : ଆଦିବାସୀ ଗାଁରେ ବିଦ୍ୟାଳୟ ସ୍ଥାପନ ।

ସଂଘ

କେତେକ ଲକ୍ଷ୍ୟ ହାସଲ କରିବାଲାଗି ଲୋକମାନେ ନିଜ ଇଚ୍ଛାରେ ଏକାଠିହୋଇ କାମ କରନ୍ତି । ଏଭଳି ଏକଜୁଟ ହୋଇ କାମ କରିବାରୁ ସଂଘ ସୃଷ୍ଟି ହୁଏ । ପ୍ରତ୍ୟେକ ସଂଘର ସାଧାରଣ ଲକ୍ଷ୍ୟ ଥାଏ । କେତେକ ନୀତି ନିୟମ ଥାଏ, ଯାହାକୁ

ସଂଘର ସଦସ୍ୟମାନେ ପାଳନ କରିଥାଆନ୍ତି । ସଂଘର ପରିଚାଳନା ପାଇଁ ଜଣେ ମୁଖ୍ୟ ଥାଆନ୍ତି । ସଦସ୍ୟମାନେ ଚାନ୍ଦା ଦେଇ ସଂଘର ନିଜସ୍ବ ପାଣ୍ଠି ଗଠନ କରିଥାଆନ୍ତି ।

ପରିବାର ଭଳି ସଂଘ, ଚିରସ୍ଥାୟୀ ହୋଇଥିବା ବେଳେ ଅନ୍ୟ ସଂଘଗୁଡ଼ିକ ଚିରସ୍ଥାୟୀ ନହେଲେ ବି ଅଧିକ ସମୟ ପର୍ଯ୍ୟନ୍ତ ସ୍ଥାୟୀ ହୋଇଥାଆନ୍ତି ।

ତୁମେ ଜାଣିଛ କି ?

- କାର୍ଯ୍ୟ ଅନୁସାରେ ଅନେକ ପ୍ରକାର ସଂଘ ଦେଖାଯାଏ । ଏହି ସଂଘଗୁଡ଼ିକ ମଧ୍ୟରୁ କେତେଗୁଡ଼ିକର ଉଦାହରଣ ଦିଆଯାଇଛି । ଆଉ କେଉଁ ସବୁ ଉଦାହରଣ ଦିଆଯାଇ ପାରିବ ଚିନ୍ତା କରି ଲେଖ ।
- ରକ୍ତ ସଂପର୍କୀୟ ସଂଘ - ପରିବାର
- ଧର୍ମୀୟ ସଂଘ - ହିନ୍ଦୁ ମହାସଭା
- ଅବସର ବିନୋଦନ ସଂଘ - ବିଭିନ୍ନ ସଂଗୀତ, ନୃତ୍ୟ ଅନୁଷ୍ଠାନ
- ବୃତ୍ତିଗତ ସଂଘ - ଓକିଲ ସଂଘ
-
-
-

ତୁମେ ଜାଣିଥିବା କେତେକ ସଂଘର ଲକ୍ଷ୍ୟ କ’ଣ, ଆଲୋଚନା କରି ଲେଖ ।

ଯେପରି : ରିକ୍ସା ଚାଳକ ସଂଘର ଏକ ଲକ୍ଷ୍ୟ ହେଲା ଉପଯୁକ୍ତ ଭଡ଼ା ଅର୍ଥ ପାଇବା ।

ସମୁଦାୟ/ଗୋଷ୍ଠୀ (କମ୍ୟୁନିଟି)

ଗୋଟିଏ ନିର୍ଦ୍ଦିଷ୍ଟ ଅଞ୍ଚଳରେ ଐକ୍ୟ ମନୋଭାବ ନେଇ ବାସ କରୁଥିବା ଲୋକଙ୍କୁ ନେଇ ‘ସମୁଦାୟ’ ବା ଗୋଷ୍ଠୀ ଗଠିତ ହୁଏ । ଏହା ପ୍ରାକୃତିକ ଭାବରେ ସୃଷ୍ଟି ହୁଏ । ଏକ ଗୋଷ୍ଠୀରେ ବାସ କରୁଥିବା ବ୍ୟକ୍ତିମାନେ ଏକ ସର୍ବସାଧାରଣ ଜୀବନ ଧାରାରେ ସହଭାଗୀ ହୋଇଥାଆନ୍ତି । ଗ୍ରାମ୍ୟ ସମୁଦାୟ, ପୌର ସମୁଦାୟ ଆଦି ଏହାର ଉଦାହରଣ ।

ସଦସ୍ୟମାନଙ୍କର ସମସ୍ତ ଆବଶ୍ୟକତା ପୂରଣ କରିବା ଗୋଷ୍ଠୀ ବା ସମୁଦାୟର ପ୍ରଧାନ ଲକ୍ଷ୍ୟ । ଏକ ସମୁଦାୟରେ ବାସ କରୁଥିବା ଲୋକଙ୍କର ପ୍ରଥା, ପରମ୍ପରା, ଭାଷା ଆଦିରେ ସମାନତା ଦେଖାଯାଏ । ‘ସମୁଦାୟ’ ବାସ କରୁଥିବା ଅଞ୍ଚଳଟି ଯେତେ ଛୋଟ ହୁଏ, ଲୋକଙ୍କ ମଧ୍ୟରେ ଐକ୍ୟ ସେତେ ଦୃଢ଼ ହୋଇଥାଏ । ତେବେ ବୃହତ୍ ‘ସମୁଦାୟ’ ମଧ୍ୟ ବ୍ୟକ୍ତିକୁ ଅନେକ ପ୍ରକାର ସାହାଯ୍ୟ କରିଥାଏ ।

ତୁମେ ଜାଣିଛ କି ?

- କୌଣସି ସଂଘ ନିଜସ୍ବ ଲକ୍ଷ୍ୟ ବା ସର୍ବସାଧାରଣ ଉନ୍ନତିମୂଳକ କାର୍ଯ୍ୟ କଲେ ତାହାର ସାମୁଦାୟିକ ଗୁଣ ବୁଝି ପାଏ ।
- ବର୍ତ୍ତମାନ ଆମ ଗ୍ରାମଗୁଡ଼ିକର ସାମୁଦାୟିକ ଗୁଣ ହ୍ରାସ ପାଇବାକୁ ଲାଗିଛି । ଏହା ଏକ ଭଲ ଲକ୍ଷଣ ନୁହେଁ । ଏହାର କାରଣ ନିଜେ ଚିନ୍ତା କର ଓ ସାମୁଦାୟିକ ସଂପର୍କ ଓ ଏକତା ବୃଦ୍ଧି ପାଇଁ କ’ଣ କ’ଣ କରାଯାଇ ପାରିବ ଲେଖ ।
-
-
-

ସ୍ଥୂତ ସମୁଦାୟରେ ଆତ୍ମନିର୍ଭରଶୀଳତା, ନିବିଡ଼ ସଂପର୍କ, ବନ୍ଧୁତା, ଆନ୍ତରିକତା ଦେଖାଯାଉଥିବା ବେଳେ, ବୃହତ୍ ସମୁଦାୟଗୁଡ଼ିକ ବ୍ୟକ୍ତିକୁ ପ୍ରୟୋଜନୀୟ ଜିନିଷ ଯୋଗାଣ, ସାମାଜିକ ନିରାପତ୍ତା, ଅର୍ଥ ଉପାର୍ଜନ କ୍ଷମତା ଆଦି ପ୍ରଦାନ କରିଥାଆନ୍ତି ।

ଅନ୍ୟ କେଉଁ ସବୁ କ୍ଷେତ୍ରରେ ଗୋଷ୍ଠୀ ବା ସମୁଦାୟ ବ୍ୟକ୍ତିଙ୍କୁ ସାହାଯ୍ୟ କରିଥାଏ, ଆଲୋଚନା କର ।

ସମାଜ

ଆଦିମ ମଣିଷ ସ୍ବାଧୀନ ଭାବରେ ଜୀବନଯାପନ କରୁଥିଲା । ପରବର୍ତ୍ତୀ ସମୟରେ ଲୋକସଂଖ୍ୟା ବୃଦ୍ଧି ଯୋଗୁଁ ସେମାନଙ୍କ ମଧ୍ୟରେ କଳହ ଓ ଶତ୍ରୁତା ସୃଷ୍ଟି ହେଲା । ତେଣୁ ମଣିଷ କେତେକ ନୀତି ନିୟମ ସୃଷ୍ଟି କରି ସୁଖରେ ରହିବାକୁ ଚେଷ୍ଟା କଲା । ଏପରି ଚଳିବାରୁ ସମାଜ ସୃଷ୍ଟି ହେଲା ।

- ୧୯୩୮ ମସିହାରେ ଆମେରିକାରେ ଆନ୍ନା ନାମ୍ନା ଏକ ପାଞ୍ଚବର୍ଷର ଝିଅକୁ ଆବିଷ୍କାର କରାଗଲା । ଛଅମାସ ବୟସରୁ ତାକୁ ଏକ କୋଠରିରେ ଲୁଚାଇ ରଖାଯାଇଥିଲା । ତାକୁ ପାଞ୍ଚବର୍ଷ ହୋଇଥିଲେ ମଧ୍ୟ ସେ ଠିକ୍ ଭାବରେ ଚାଲିପାରୁ ନଥିଲା କି କଥା କହିପାରୁ ନଥିଲା । ଉପଯୁକ୍ତ ତାଲିମ୍ ନେବା ପରେ ସେ ଧୀରେ ଧୀରେ କଥା କହିବା ଓ ଚାଲିବା ଶିଖିଲା ।

ସମାଜ ବିନା ବଞ୍ଚିବା ମନୁଷ୍ୟ ପକ୍ଷରେ ଅସମ୍ଭବ । ନିଜର ଆବଶ୍ୟକତା ପୂରଣ ପାଇଁ ମନୁଷ୍ୟ ସମାଜ ଉପରେ ନିର୍ଭର କରେ । ସମାଜ ବାଲ୍ୟକାଳରେ ଶିଶୁକୁ ସହାୟତା ପ୍ରଦାନ କରେ । ଶିଶୁ ସମାଜରୁ ସହଯୋଗ, ସହିଷ୍ଣୁତା, ପରିଚ୍ଛନ୍ନତା ଭଳି ଗୁଣ ଶିକ୍ଷା କରେ । ସମାଜ ବ୍ୟକ୍ତିକୁ ଜୀବିକା ଅର୍ଜନରେ ସାହାଯ୍ୟ କରେ ଓ ବ୍ୟକ୍ତି ନିଜର ଧନ ଜୀବନର ସୁରକ୍ଷା ପାଇଁ ସମାଜ ଉପରେ ନିର୍ଭର କରେ । ବ୍ୟକ୍ତି ସମାଜରୁ ନୂଆ ଅଭିଜ୍ଞତା ଓ ଜ୍ଞାନ ହାସଲ କରେ, ନିଜକୁ ପରିମାର୍ଜିତ କରି ଉନ୍ନତି କରିବାକୁ ଚେଷ୍ଟା କରେ । ସମାଜରେ ପ୍ରଚଳିତ ଆଦର୍ଶ ନୀତି ଓ ପ୍ରଥାଗୁଡ଼ିକ ବ୍ୟକ୍ତିରୁ ବିକାଶରେ ସାହାଯ୍ୟ କରେ । ବ୍ୟକ୍ତି ଯେପରି ସମାଜ ଉପରେ ନିର୍ଭର କରେ, ସମାଜ ସେପରି ବ୍ୟକ୍ତି ଉପରେ ନିର୍ଭର କରିଥାଏ । ବ୍ୟକ୍ତିର ଉନ୍ନତି ହେଲେ ସମାଜର ଉନ୍ନତି ହୁଏ । ବ୍ୟକ୍ତି ସମାଜରେ ପରିବର୍ତ୍ତନ ଆଣି ଏହାକୁ ସମୃଦ୍ଧ କରେ ।

ପୂର୍ବକାଳରେ ଅପରାଧୀମାନଙ୍କୁ ନିର୍ବାସନ ଦଣ୍ଡ ଦିଆଯାଉଥିଲା କାହିଁକି ? ଆଲୋଚନା କର ।

ଆମେ କ'ଣ ଶିଖିଲେ ?

- ପରିବାର ହେଉଛି ସ୍ଥୂତତମ ସାମାଜିକ ଅନୁଷ୍ଠାନ । ଶିଶୁ ପରିବାରରୁ ବିଭିନ୍ନ ଗୁଣ ଶିକ୍ଷା କରେ ।
- ରକ୍ତ ସଂପର୍କ ଥିବା ପରିବାରଗୁଡ଼ିକୁ ନେଇ ବଂଶ ଗଠିତ । କୁଳ ପ୍ରବର୍ତ୍ତକ ରକ୍ଷିକୁ ନେଇ ଗୋତ୍ର ସୃଷ୍ଟି ହୁଏ ।
- ଏକ ସାଧାରଣ ନାମ ଥିବା ଦେଶୀୟ ଲୋକମାନଙ୍କର ସ୍ଥୂତ ସମୂହକୁ ‘ଜନଜାତି’ କୁହାଯାଏ । ସେମାନଙ୍କ ଭାଷା, ଧର୍ମବିଶ୍ବାସ, ଚଳଣି, ଜୀବିକା ଅର୍ଜନ ଆଦିରେ ସମାନତା ଦେଖାଯାଏ ।
- ନିର୍ଦ୍ଦିଷ୍ଟ ଲକ୍ଷ୍ୟ ହାସଲ ପାଇଁ କେତେକ ବ୍ୟକ୍ତି ଇଚ୍ଛାକୃତ ଭାବରେ ମିଶି ସଂଘ ଗଠନ କରିଥାଆନ୍ତି ।

- ଏକ ନିର୍ଦ୍ଦିଷ୍ଟ ଅଞ୍ଚଳରେ ଏକତାବଦ୍ଧ ହୋଇ ବାସ କରୁଥିବା ଲୋକଙ୍କୁ ନେଇ ‘ସମୁଦାୟ’ ବା ଗୋଷ୍ଠୀ ଗଠିତ ହୁଏ । ସର୍ବସାଧାରଣଙ୍କର ବହୁବିଧ ଉନ୍ନତି କରିବା ଏହାର ଲକ୍ଷ୍ୟ ।
- ସମାଜ ବିନା ମନୁଷ୍ୟର ସ୍ଥିତି ଅସମ୍ଭବ । ବ୍ୟକ୍ତି ଓ ସମାଜ ପରସ୍ପର ପରିପୂରକ ।

ଅଭ୍ୟାସ

୧. ସଂକ୍ଷେପରେ ଉତ୍ତର ଲେଖ ।

- ବ୍ୟକ୍ତି ସମାଜ ଉପରେ ନିର୍ଭର କରିଥାଏ କିପରି ?
- ପରିବାରର କାର୍ଯ୍ୟଗୁଡ଼ିକ କ’ଣ ?
- ସମୁଦାୟ ଓ ସଂଘ ମଧ୍ୟରେ ପାର୍ଥକ୍ୟ କ’ଣ ?
- ଗୋଟିଏ ଜନଜାତିର ଲୋକଙ୍କ ମଧ୍ୟରେ କେଉଁ ସବୁ ସମାନତା ଦେଖାଯାଏ ?
- ବଂଶ ବିଭାଜନର କାରଣଗୁଡ଼ିକ କ’ଣ ?
- ସମାଜର ଉନ୍ନତି କିପରି କରାଯାଇପାରିବ ?

୨. ତଳେ ଲେଖାଥିବା ସଂଘଗୁଡ଼ିକ କାର୍ଯ୍ୟଦୃଷ୍ଟିରୁ କେଉଁ ପ୍ରକାରର ?

ପରିବାର-

ରାମକୃଷ୍ଣ ମିଶନ -

ପ୍ରାଥମିକ ଶିକ୍ଷକ ସଂଘ -

ରେଡ୍‌କ୍ରସ -

୩. ଶୂନ୍ୟସ୍ଥାନ ପୂରଣ କର ।

- କ୍ଷୁଦ୍ରତମ ସାମାଜିକ ଅନୁଷ୍ଠାନ ହେଉଛି _____ ।
- ସାଧାରଣ ଲକ୍ଷ୍ୟ ସାଧନ ପାଇଁ କେତେକ ବ୍ୟକ୍ତି ଇଚ୍ଛାକୃତ ଭାବରେ ମିଶି _____ ଗଠନ କରିଥାଆନ୍ତି ।
- ଲୋକମାନଙ୍କ ମଧ୍ୟରେ ସଂପର୍କର ନିବିଡ଼ତା _____ ସମୁଦାୟରେ ଅଧିକ ।
- ସାମ୍ବାଜିକ ଜନଜାତିର ଲୋକମାନେ _____ ଭାଷାରେ କଥାବାର୍ତ୍ତା କରନ୍ତି ।
- ରକ୍ତ ସଂପର୍କୀୟ ପରିବାରମାନଙ୍କୁ ନେଇ _____ ଗଠିତ ।

୪. ଠିକ୍ ଗ୍ରନ୍ଥ ପାଖରେ (✓) ଚିହ୍ନ ଓ ଭୁଲ୍ ଗ୍ରନ୍ଥ ପାଖରେ (X) ଚିହ୍ନ ଦିଅ ।

- (କ) ଏକକ ପରିବାରରେ ବାପା, ମା, ଦାଦା, ଖୁଡ଼ା, ସେମାନଙ୍କର ପିଲାମାନେ ମିଳିମିଶି ରହନ୍ତି । ☐
- (ଖ) ସମୁଦାୟ ପ୍ରାକୃତିକ ଭାବେ ସୃଷ୍ଟି ହୋଇଥାଏ । ☐
- (ଗ) ସମାଜ ସହ ବ୍ୟକ୍ତିର କୌଣସି ସଂପର୍କ ନଥାଏ । ☐
- (ଘ) ପରିବାରରୁ ଶିଶୁ ବିଭିନ୍ନ ଗୁଣ ଶିକ୍ଷା କରେ । ☐

୫. ସଂପର୍କକୁ ଲକ୍ଷ୍ୟ କରି ଶୂନ୍ୟସ୍ଥାନ ପୂରଣ କର ।

- (କ) ପୁତ୍ର : ପିତାଙ୍କ ଗୋତ୍ର : : ବିବାହିତା କନ୍ୟା : _____
- (ଖ) ପରଜା : କୋରାପୁଟ : : ବଣ୍ଡା : _____
- (ଗ) ଆତ୍ମନିର୍ଭରଶୀଳତା : କ୍ଷୁଦ୍ର ସମୁଦାୟ : : ସାମାଜିକ ନିରାପତ୍ତା : _____
- (ଘ) ପରିବାର : ଚିରସ୍ଥାୟୀ : : ରାଜନୈତିକ ଦଳ : _____



ତୁମପାଇଁ କାମ :



- ତୁମ ଗ୍ରାମ / ଅଞ୍ଚଳରେ ଥିବା କୂବ ବା ସ୍ୱୟଂ ସହାୟକ ଗୋଷ୍ଠୀର ମୁଖ୍ୟଙ୍କୁ ଭେଟି ସେମାନେ କେଉଁ ସବୁ କାର୍ଯ୍ୟ କରୁଛନ୍ତି ପଚାରି ବୁଝ ଓ ଲେଖ ।
- ତୁମ ବଂଶର ପୂର୍ବ ପୁରୁଷମାନଙ୍କର ତାଲିକା କର । ଆବଶ୍ୟକ ହେଲେ ବାପା / ଜେଜେବାପାଙ୍କୁ ପଚାରି ବୁଝ ।
- ‘ଟାର୍ଜନ’ ଗପ ବହି ପଢ଼ । ସମାଜରୁ ଦୂରେଇ ରହିଲେ କି ଅସୁବିଧା ହୁଏ ଲେଖ ।
- ତୁମ ଗାଁ/ଝାଡ଼ିରେ ଥିବା ଏକକ ଓ ଯୌଥ ପରିବାରଗୁଡ଼ିକର ତାଲିକା କରି ପରିବାର ମୁଖ୍ୟଙ୍କ ନାମ ଲେଖ ।